

د سفنيا نبي کتاب

د کتاب پېژندنه

سفنيا نبي د ميلاد نه مخکې شاوخوا ۶۲۰ کال کې د يوشيا په پاچا د مذهبي اصلاحاتو څخه مخکې لسيزه کې وعظ کړی دی.

سفنيا نبي په دې کتاب کې پېشگويي کوي چې د يهودا خلک به لکه د نورو قومونو په شان چې د نورو خدايانو عبادت کوي، د سزا سره مخامخ شي. برسېره پر يهودا، فلسطين، موآب، مصر او آشور به هم د خدای تر قضاوت لاندې راشي. هغه د اسراييلو عاجز او خاکساره خلکو ته يادونه کوي چې که چېرې هغوی بېرته د څښتن خواته راوگرځي، نو کولای شي چې د دې قضاوت نه خلاصون ومومي.

د کتاب په پای کې سفنيا د اسراييلو د قوم د شان او شوکت، قدرت او د خپلو خلکو سره د خدای د مينې په اړه خبرې کوي چې څښتن به يې يوځل بيا د هغوی په برخه کړي.

د موضوعگانو لست

د اورشليم او يهودا په هکله د خښتن د قضاوت ورځ: ۱: ۱-۱

۳:۲

د يهودا د گاونډيانو سقوط: ۲: ۴-۱۵

د اورشليم تباهي او خلاصون: ۳ فصل

① دا هغه پيغام دی چې څښتن سفنيا ته په هغه وخت کې ورکړ چې د آمون زوی يوشيا د يهودا پاچا ؤ. سفنيا د کوشي زوی، د جدليا لمسی او د امريا کړوسی ؤ. امريا د حزقيا پاچا زوی ؤ.

د څښتن د قضاوت ورځ

② څښتن وويل: «زه د ځمکې د مخ نه ټول شيان له منځه وړم. ③ زه به ټول انسانان او حيوانات، مرغان او ماهيان له منځه يوسم. زه به بدکاره خلک تباه کړم. زه به ټول انساني نسل له منځه يوسم او هېڅوک به ژوندی پاتې نه شي. ما څښتن داسې ويلي دي.

④ زه به د اورشليم او يهودا ټولو خلکو ته سزا ورکړم. زه به د دې ځای نه د بل د بت نښې له منځه يوسم او هېڅوک به هغه بت پرسته کاهنان چې د هغه خدمت کوي، ياد نه کړي. ⑤ زه به هغه خلک له منځه يوسم کوم چې بامونو ته څېړي او لمر، سپوږمۍ او ستورو ته عبادت کوي. زه به هغه خلک هم تباه کړم چې په ښکاره زما عبادت کوي او دعوه کوي چې ما ته به وفادار اوسي، خو بيا د مولک د بت په نوم قسم خوري. ⑥ زه به هغه خلک له منځه يوسم چې زما نه يې مخ اړولی او نور زما پيروي نه کوي، هغه خلک چې ما ته رجوع نه کوي او نه زما نه لارښوونه غواړي.»

٧ هغه ورځ رانژدې ده چې څښتن به د خلکو په هکله قضاوت کوي، نو د هغه په حضور کې خاموش اوسئ. څښتن خپل قوم د قربانۍ دپاره تيار کړی دی او د هغوی دښمنان يې رابللي دي چې د يهودا وطن لوټ کړي. ٨ څښتن وايي: «د قتل او قتال په هغه ورځ به مشرانو، د پاچا زامنو او هغو ټولو خلکو ته چې د پرديو د رسمونو او رواجونو پيروي کوي، سزا ورکړم. ٩ په هغه ورځ به زه هغو خلکو ته چې د بت پرستانو په شان عبادت کوي او له دې څخه ځان ساتي چې د عبادتځای په دروازه باندې قدم کېږدي او هغو خلکو ته چې د دې دپاره قتلونه او غلاګانې کوي چې د خپلو بادارانو کورونه د غنیمت د مال نه ډک کړي، سزا ورکوم.

١٠ څښتن وايي: «په هغه ورځ به تاسو د اورشلیم د ماهي د دروازي نه د چيغو اوازونه اورئ. تاسو به د ښار په نوې برخه کې فريادونه او په غونډيو باندې به د ودانيو د رالوېدلو شور اورئ. ١١ ای هغو خلکو چې د ښار په کوزه برخه کې اوسېږئ، ژړا او انګولا وکړئ! ځکه چې د ښار ټول سوداګران مړه شوي دي.

١٢ په هغه وخت کې به زه خراغ راواخلم او اورشلیم به ولټوم. زه به هغو خلکو ته سزا ورکړم چې ځانونه بې غمه ګڼي او په خپل ځان باندې اعتبار کوي او د خپلو ځانونو سره وايي: «څښتن زموږ

سره څه کار نه لري، نه ښه کوي او نه بد. (۱۳) د هغوی مال او دولت به لوټ کړای شي او کورونه به یې وړان شي. هغوی به هېڅکله په هغو کورونو کې چې جوړ کړي یې دي، نه اوسېږي او نه به د خپلو انگورو د هغو باغونو شراب وڅښي چې کرلي یې دي.»

(۱۴) د څښتن ورځ چې هغه به په کې د خلکو په هکله پرېکړه کوي رانژدې شوې ده، ډېره رانژدې شوې او زر زر راروانه ده! هغه به ډېره سخته ورځ وي، ځکه چې په هغه ورځ به ډېر زړور عسکر هم چیغې وهي. (۱۵) هغه ورځ به د غضب ورځ وي، هغه به د سختیو او پرېشانیو ورځ او د وړانۍ او تباهی ورځ وي، یوه تیاره او خړه پړه ورځ او یوه توره او د توفاني ورېځو ورځ وي. (۱۶) هغه به د جنگ د سرنیو د اوازونو نه ډکه ورځ او د جنگ د چیغو ورځ وي چې عسکر به په قوي شویو ښارونو او لوړو برجونو باندې حمله کوي.

(۱۷) څښتن وايي: «زه به په انسانانو باندې داسې مصیبت راولم چې هغوی به لکه د ږندو په شان گرځي. هغوی زما په وړاندې ګناه کړې ده او اوس به د هغوی وینې لکه د اوبو په شان بهیږي او د هغوی مړي به په ځمکه باندې خوسا شوي پراته وي.»

(۱۸) په هغه ورځ چې څښتن په غضب شي، نو د هغوی سپین زر

او سره زر به هم هغوی خلاص نه کړي. ټوله دنیا به د هغه د قهر په اور کې له منځه لاړه شي او د ځمکې په مخ ټول اوسېدونکي به په ناڅاپي مرگ باندې مړه شي.

د توبې دپاره زاری کول

(۲-۱) ای بې شرمه قومه، مخکې له دې چې تاسو لکه د بوسو په شان لېرې باد شئ او مخکې له دې چې د خښتن سخت قهر په تاسو باندې نازل شي او مخکې له دې چې هغه در باندې په غضب شي، یوځای سره راټول شئ. (۳) ای د ځمکې په مخ ټولو عاجزانو چې د هغه په حکمونو باندې عمل کوئ، د خښتن خواته راوگرځئ. نېک کارونه وکړئ او د خښتن په مخکې خپل ځانونه عاجزان کړئ. کېدای شي چې تاسو د خښتن د قهر په ورځ د سزا نه خلاص شئ.

خښتن به د یهودا شاوخوا قومونو ته سزا ورکړي

(۴) د غزې په ښار کې به هېڅوک پاتې نه شي. اشقلون به وران شي. د اشدود خلک به په نیمه ورځ کې وشرل شي او د عقرون خلک به د خپلو ښارونو نه وویستل شي. (۵) افسوس ستاسو په حال، د بحیرې په غاړه باندې اوسېدونکو کریټیانو، تاسو تباه یئ.

څښتن پرېکړه کړې ده چې تاسو ته څرنگه سزا درکړي. ای کنعانه،
د فلسطينيانو ځمکې، زه به تاسو له منځه یوسم او ستاسو نه به
هېڅوک هم پاتې نه شي. ⑥ د بحیرې په غاړه چې ستاسو کومه
ځمکه ده هغه به په څرخای باندې بدله شي او په هغې کې به د
شینو دپاره جونگره او د پسونو دپاره پنډغالی وي. ⑦ د یهودا کوم
خلک چې ژوندي پاتې شوي دي، هغوی به ستاسو وطن ونیسي.
هغوی به هلته خپلې رمې خروي او د اشقلون په کورونو کې به
اوسېږي. د هغوی څښتن خدای به په هغوی باندې پام کوي او
هغوی ته به یوځل بیا نېکمرغي راولي.

⑧ مطلق قادر څښتن وايي: «ما د موآب د خلکو پېغورونه
اورېدلي دي او ما ولیدل چې د عمون خلکو څنگه زما د قوم
سپکاوی کړی او په هغوی باندې یې ملنډې وهلې دي او لافې
وهي چې د هغوی ځمکه به ونیسي. ⑨ زه د اسراییلو څښتن خدای
په خپل ذات باندې قسم خورم چې موآب او عمون به د سدوم او
عموره په شان تباه شي. هغه ځای به د اغزو په بوټو، د مالگو په
کندو او ابدې کنډوالو باندې بدل شي. زما د قوم نه چې کوم خلک
ژوندي پاتې شوي دي، هغوی به لوټ کړي او ځمکه به یې
ونیسي.»

⑩ نو په دې خاطر به د موآب او عمون خلکو ته د هغوی د

کبر او غرور له امله سزا ورکړل شي، ځکه چې د مطلق قادر څښتن قوم ته يې سپکاوی کړی او ملنډې يې ورباندې وهلې دي. (۱۱)

څښتن به په هغوی باندې وېره راولي. هغه به د ځمکې په مخ د نورو قومونو ټول خدايان له منځه يوسي او هر يو قوم به په خپل وطن کې د څښتن عبادت کوي.

(۱۲) ای د ایتوپیا خلکو، څښتن به تاسو هم په توره باندې ووژني.

(۱۳) څښتن به په شمال کې د آشور د تباه کولو دپاره د خپل قدرت نه کار واخلي. هغه به د نینوا ښار وران او ویجاړ کړي او په وچې دښتې باندې به يې بدل کړي. (۱۴) په هغه ځای کې به رمې، پادې او هر ډول حیوانات پراته وي. د هغې په کنډوالو کې به کونګیان او بومان اوسېږي او د کړکيو نه به نارې وهي. کارغان به د کورونو د دروازو په خوله باندې اوازونه کوي. د ودانیو د سبر تیران به يې لوڅ شي. (۱۵) نو د دې ښار سره به چې په خپل قوت باندې مغروره دی او فکر کوي چې هغه خوندي دی، داسې کار وشي. د دې ښار خلک فکر کوي چې په ټوله دنیا کې دا یو لوی ښار دی. خو دا ځای به داسې شاړ او ویجاړ شي چې ځنګلي حیوانات به په کې اوسېږي. هرڅوک چې له هغه ځایه تېرېږي، نو ملنډې به ورباندې وهي او وېرېږي به.

د اورشلیم د سرکښی سزا او خلاصون

① افسوس د اورشلیم په حال چې سرکښه او فاسد ښار دی او په خپلو خلکو باندې ظلم کوي. ② هغه د څښتن خبرو ته غوږ نه نیسي او نه اصلاح کیږي. هغه په څښتن باندې توکل نه کوي او نه د مرستې په خاطر هغه ته سوال کوي. ③ د هغه مامورین د غورېدونکو زمریانو په شان دي. قاضیان یې د وړیو لېوانو په شان دي او دومره وړي دي چې تر سهاره پورې هېڅ شی هم نه پرېږدي. ④ پیغمبران یې مسوولیت ته او ځاینان دي. کاهنان د سپېڅلو شیانو سپکاوي کوي او هغوی د خدای قانون ماتوي. ⑤ خو څښتن لا اوس هم په هغه ښار کې موجود دی. هغه بې انصافي نه کوي او غلط کار نه کوي. هغه په دوامداره توګه هره ورځ خپلو خلکو ته انصاف ښايي، خو بدکاره خلک بیا هم خپلو بدو کارونو ته دوام ورکوي او نه شرمیږي.

⑥ څښتن وايي: «ما ډېر قومونه له منځه وړي دي، د هغوی ښارونه مې وران کړي دي او د هغوی دېوالونه او برجونه مې په کنډوالو باندې بدل کړي دي. ښارونه شاړ شوي او کوڅې خالي دي، ترڅو هېڅوک په کې تګ او راتګ ونه کړي او هېڅوک په کې پاتې نه دي. ⑦ ما فکر کاوه چې بیا به خلک زما څخه وپره وکړي

او ځانونه به اصلاح کړي. بيا به د هغوی د اوسېدلو ځایونه تباہ نه شي او ما چې هغوی ته کوم درس بنودلی دی، هغه به نه هېروي. خو هغوی یوازې د دې شوقمن دي چې د پخوا په شان هر ډول بد کارونه وکړي.

نور قومونه په څښتن باندې ایمان راوړي

⑧ څښتن وايي: «صبر وکړئ، د هغې ورځې انتظار کوئ چې د قومونو په خلاف راپورته شم. ما دا پرېکړه کړې ده چې قومونه او پاچاهۍ سره راټول کړم چې خپل قهر او غضب ورباندې نازل کړم. ټوله دنیا به زما د غیرتي قهر په اور کې له منځه لاړه شي.

⑨ زه به د خلکو خبرې په سمو خبرو بدلې کړم او هغوی به یوازې ما ته دعا کوي. هغوی به اوږه په اوږه زما خدمت کوي. ⑩ د ایتوپیا د سیندونو د بلې غاړې څخه به زما عبادت کوونکي یعنې زما خواره واره خلک به هم ما ته نذرانې راوړي. ⑪ په هغه وخت کې به تاسو چې زما قوم یئ، په دې خاطر به نور نه شرمېږئ چې زما په وړاندې مو سرکښي کړې ده. زه به هر کبرجن او مغروره کس ستاسو له منځ نه ورک کړم او تاسو به بیا په سپېڅلي غره باندې زما په وړاندې سرکښي نه کوئ. ⑫ خو زه به هلته یوازې عاجز او خاکساره خلک پرېږدم او هغوی به ما ته پناه راوړي. ⑬

د اسراييلو کوم خلک چې ژوندي پاتې دي هغوی به د هېچا سره
غلطي نه کوي، دروغ به نه وايي او څوک به نه غولوي. هغوی به په
سوله او امن کې ژوند کوي او د هېچا نه به نه وېرېږي.»

د خوشحالی سندره

۱۴ ای د اسراييلو خلکو

د خوشحالی ووهئ چېغې او سندرې وايئ

ای د اورشلیم خلکو

خوشحاله اوسئ او خوښي کوئ د زړه له اخلاصه

۱۵ ستاسو سزا نه څښتن شولو تېر

هغه ورک کړل ټول دښمنان ستاسو

څښتن، د اسراييلو پاچا مل دی ستاسو سره

نور مه وېرېږئ له هېڅ بلا نه

۱۶ راروان دی هغه وخت

چې به وویل شي اورشليم ته

مه وپرېره د صهيون ښاره

پام چې کمزوری نه شي

١٧) تا سره مل دی خښتن خدای

هغه قوي عسکر دی او تا ته به درکړي نجات

وي به خوشحاله خښتن ستا نه

په خپله مینه کې به درکړي ارامي تا ته

وايي سندرې درته او وي به خوشحاله ستا نه ١٨)
خښتن وايي:

زه به راټول کړم هغه خلک چې غمجن دي

حک ګولای نه شي چې اختر ولمانځي

ما لېرې کړې بدبختي له تا نه

او بې عزتي مې ایسته کړې له تا

١٩) راروان دی هغه وخت

زه به ورکړمه سزا هغو ته

چې په تا باندې يې ظلم کړی

زه به ګوډانو ته نجات ورکړمه

زه به راولم جلاوطني خپلو کورونو ته

د هغوی شرم به بدل کړم په عزت باندې

او مشهور به يې کړم ټوله دنيا کې

٢٠) راروان دی هغه وخت

کور ته به راولمه زه ستا خپاره شوي خلک

ټوله دنيا کې مشهور به کړم تا

او يوځل بيا به دې نېکمرغه کړمه په خپل ژوند کې

څښتن داسې ويلي دي.